

१६—मिथिला वासियुनि जो विश्वासु :

जदहीं खां श्री मिथिलापुर वासियुनि श्री राम लखण जो मंगलमई दर्शन कयो आ तदहीं खां सारो शहर विदेह थी पयो आहे। सभेई पंहिजे सौभाग्य खे साराहे चवनि था तः महादेव जी महिर सां सुठो ढारो पयो आहे । अई सखी सुमुखी ! चितु लाए गौर सां त दिसु त हिननि प्राण प्यारनि राज कुमारनि जे रूप रचण में बुढ़े चतुरानन केद्री न महिनत कई हूंदी ऐं पंहिजी सभु कारीगरी लगाई हूंदी । हिन गौर शाम नयनाभिराम जो दर्शन करे चई न थियूं सघूं त हृदय में केदो सुखु ऐं आनंद उमिड़ी रहियो आहे । सांवरी सलोनी रूप सुधा त सभिनी खे उन्मति करे छदियो आहे । श्री मिथिलेश्वर महाराज परम प्रवीण आहे । हिननि खे घुराइण लाइ पक ई प्रण जो बहानो कयो अथसि । असां खे त पूर्ण विश्वासु आहे त संत तुलसी अ जो साई श्री रामु अवश्य शंकर जो धनुषु भंजंदो ऐं असां जी राजकुमारी अ खे पाईदो । महान सौभाग्य जी निधि आहिनि किशोरी अ जा पुण्य निधि बाबो ऐं अमां ।